

Şəhid dayısı: "Rəfiq Hüseynov ali təhsilini yarımçıq qoyaraq könüllü şəkildə ordu sıralarına yazılmışdı"

**"Rəfiq Hüseynov
gənc yaşlarında
universitetdə təh-
sil alırdı. Torpa-
ğımızın, Vətəni-
mizin bütövlüyü
uğrunda universi-
teti yarımçıq qo-
yaraq könüllü şə-
kildə ordu sırala-
rına yazıldı və
1990-cı illərdə
torpaqlarımızın
qorunması uğrunda gedən döyüşlərdə iştirak etdi. O,
cəsur, igid, Vətən qayğısı çəkən bir oğul idi".**



Bu sözləri AZƏRTAC-a açıqlamasında şəhid Rəfiq Hüseynovun dayısı Allahverdi Zeynalov söyləyib.

O, 30-32 ilə yaxın bir müddətdə həsrət içində yaşadıklarını vurğulayıb: "Gedib dua edəcəyimiz, təsəlli tapacağımız bir ünvanımız belə yox idi. Allah bütün şəhidlərimizə rəhmət eləsin. Bu günümüzə şükür edirik. Bu gün həm kədərli, həm də sevinclidir. Bu sevinci bizə bəxş edən Prezident İlham Əliyevə minnətdarıq. Onun rəhbərliyi ilə və müzəffər ordumuzun qəhrəmanlığı sayəsində xalqımız böyük Zəfər qazandı. Dövlətimizin başçısına, müzəffər ordumuza və bu zəfərdə əməyi olan hər kəsə dərin təşəkkürümüzü bildiririk".

A.Zeynalov əlavə edib ki, bu gün torpaqlarımız azaddır və fəravan yaşayırıq. Allah bütün şəhidlərimizə qəni-qəni rəhmət eləsin, ruhları şad olsun, məkanları cənnət olsun.

Qeyd edək ki, Rəfiq Hüseynov 1974-cü il aprelin 16-da Ağdam rayonunun Qiyaslı kəndində anadan olub. 1992-ci il iyunun 15-də Ağdərə rayonunun Sırxavənd kəndi istiqamətində itkin düşüb. Onun nəşinin qalıqları tapılaraq 34 ildən sonra Lökbatan Şəhidlər xiyabanında torpağa tapşırılıb.